



**QORTI CIVILI  
PRIM' AWLA**

**ONOR. IMHALLEF  
GIANNINO CARUANA DEMAJO**

Seduta tas-16 ta' Ottubru, 2007

Citazzjoni Numru. 532/2004

**Patrick Galea**

*Versus*

- 1. Avukat Anthony Cutajar u Prokuratur Legali Victor Bugeja maħtura b'dikriet tad-19 t'Awissu 2004 kuraturi deputati biex jirrapreżentaw lill-minorenni Peter Anthony<sup>1</sup>, Tricia Mae, Philip Patrick u Julia Sue aħwa Galea, ulied l-attur;**
- 2. Avukat Victor Ragonesi, esekutor testamentarju ta' l-eredità ta' Paolina armla ta' Chevalier Joseph Galea;**
- 3. Peter Anthony Galea**

Iċ-ċitazzjoni tgħid illi fil-31 ta' Diċembru 2000 mietet Paola armla ta' Joseph Galea. Kienet għamlet tliet testmenti: fit-3 ta' Frar 1995, fis-16 t'April 1997 u fl-24 t'April 2000, kollha fl-atti tan-Nutar Paul Pullicino.

---

<sup>1</sup> Peter Anthony Galea ma kienx minorenni meta nfethet il-kawża u jerga' jidher bħala attur f'ismu proprju taht in-numru 3.

Fit-tielet artikolu tat-testment tat-3 ta' Frar 1995 kienet ħalliet lill-attur il-leġittima u, b'titolu ta' legat, iċ-ċurkett tagħha taż-żwieġ. Fir-raba' artikolu ta' l-istess testment ħatret b'ħala werrieta tagħha f'ishma ndaqs lill-erba' ulied ta' l-attur (li tlieta minnhom huma minorenni). Fl-istess artikolu ordnat illi l-esekutor testamentarju maħtur minnha – il-konvenut Avukat Victor Ragonesi – għandu jiddepożita f'bank kull somma li tkun parti mill-assi tagħha, b'dan illi l-kapital u l-imgħaxijiet li jakkumulaw għandhom jibqgħu hekk depożitati sakemm kull wieħed u waħda mill-werrieta jkunu għalqu wieħed u għoxrin sena.

Billi, sa meta nfetħet il-kawża, kienu għaddew erba' snin mill-mewt tat-testatrici *de cuius* u l-attur la ngħata tagħrif dwar x'hemm fil-wirt ta' ommu u lanqas giet likwidata l-leġittima li tmiss lilu, l-attur fetaħ din il-kawża u qiegħed jitlob illi l-qorti:

1. tordna lill-esekutor testamentarju jagħti, fi żmien qasir u perentorju, kont fidil ta' l-amministrazzjoni tiegħu ta' l-assi tal-wirt;
2. tillikwida l-assi ereditarju ta' Paolina armla minn Joseph Galea;
3. tillikwida l-leġittima li tmiss lill-attur billi tgħid illi tikkonsisti f'tant beni daqskemm jiffurmaw sehem minn tlieta ( $\frac{1}{3}$ ) ta' l-assi tal-wirt, u tordna illi daww il-beni, flimkien mal-legat taċ-ċurkett, jiġu assenjati lill-attur; u
4. taħtar nutar biex jirċievi u jippubblika l-att pubbliku relativ fil-jum, ħin u lok li tgħid il-qorti u taħtar kuraturi biex jidhru f'isem min ma jesaqx għall-pubblikazzjoni.

Talab ukoll l-ispejjeż tal-kawża.

Il-konvenut Avukat Victor Ragonesi, esekutor testamentarju, ressaq dawn l-eċċezzjonijiet:

1. fit-3 t'Awissu 2004 gie notifikat b'kopja ta' dikriet tat-23 ta' Lulju 2004 u b'parti miċ-ċitazzjoni, mingħajr numru u mingħajr data tal-preżentata;
2. fis-16 t'Awissu 2004 gie notifikat b'parti oħra taċ-ċitazzjoni, iżda mingħajr numru u mingħajr data tal-preżentata;
3. hu kien awtorizzat mis-Sekond'Awla tal-Qorti Ċivili b'dikriet ta' l-4 ta' Marzu 2004 sabiex, fil-kwalità tiegħu ta' esekutor testamentarju, jiddisponi mill-assi tal-mejta *de cuius* billi nstab illi fl-assi kien hemm beni iżjed minn dak li kif gie mgħarraf lilu;

4. wara d-dikriet fuq imsemmi, il-legati kważi kollha tħallsu, dawk li fadal qegħdin jithallsu, u s-somom [ta' flus] għadhom fil-banek, u l-eċċipjent qiegħed jistenna li l-attur jindika bank fejn għandhom jiġu depożitati;

5. l-eċċipjent talab lill-avukat ta' l-attur jindikalu bank fejn jiġu depożitati l-flus li jmissu lill-minuri; ma ngħatax twegiba iżda kien mitlub jagħti dettalji ta' l-assi; dan għamlu.

Il-kuraturi f'isem il-konvenuti minorenni ressqu l-eċċezzjoni illi ma jafux il-fatti tal-kawża. Qalu wkoll illi Peter Anthony Galea huwa maġġorenni u mhux meħtieġ li jidhru għalih huma.

Il-konvenut Peter Anthony Galea ressaq l-eċċezzjoni illi hu ma jopponix għat-talbiet ta' l-attur u għalhekk joqgħod għal dak li tiddeċiedi l-qorti.

B'nota tat-3 t'Ottubru 2005 l-attur għarraf lill-qorti illi "l-meritu ta' din il-kawża ġie eżawrit u baqa' biss il-kap ta' l-ispejjeż". B'dikriet tad-9 ta' Ġunju 2006 il-qorti, billi dehrilha illi dan huwa każ fejn proċess ta' medjazzjoni jista' jagħti frott, aktar u aktar meta tqis illi kienu għadhom pendent i biss l-ispejjeż, wara li rat l-artt. 17 *et seqq.* ta' l-Att dwar il-Medjazzjoni [Kap. 474] bagħtet lill-partijiet quddiem iċ-Ċentru tal-Medjazzjoni sabiex jinħatar medjatur kif iġid u jrid l-artt. 20 ta' l-istess Att. B'nota tat-22 ta' Jannar 2007 il-medjatur għarraf lill-qorti illi l-partijiet "qablu illi ma kienx hemm lok ta' medjazzjoni u xtaqu illi l-qorti tagħti l-provvedimenti opportuni rigward l-ispejjeż tal-kawża".

Il-kawża għalhekk ġiet appuntata għas-smiġħ iżda l-partijiet ma ressqux provi aktar minn dawk illi ġà kienu fil-proċess, u l-kawża ġet differita għallum għas-sentenza dwar l-ispejjeż.

Il-qorti rat illi ma hux kontestat illi l-attur għandu jedd għall-ħlas lilu tal-legat u tas-sehem riżervat favur tiegħu skond il-liġi u illi jingħata l-kontijiet ta' l-amministrazzjoni għall-għanijiet tal-likwidazzjoni tal-leġittima. Dan sar wara li nfetħet il-kawża.

Billi kien hemm żmien biżżejjed qabel ma nfetħet il-kawża biex l-esekutor testamentarju jagħmel dan, u kien ukoll imsejjaħ biex jagħmel hekk, il-ħtieġa li ssir il-kawża qamet minħabba n-nuqqas ta' l-esekutor u għalhekk huwa xieraq illi l-ispejjeż jeħilhom hu.

Kopja Informali ta' Sentenza

Il-qorti għalhekk taqta' l-kawża billi tikkundanna lill-konvenut Avukat Victor Ragonesi jhallas l-ispejjeż tal-kawża.

**< Sentenza Finali >**

-----TMIEM-----